

# مسلم ایجوکیشنل کانفرنس کے اغراض و مقاصد اور اکیسویں صدی

ڈاکٹر صوفیہ یوسف\*

## Abstract

The invention of computers and advent of Information Technology has transformed this vide planet into a global village. This transformation has adversely affected the philosophies of past. Sir Syed had laid the foundations of Muslims Educational conference in 1886 to promote education and reforms among Muslims of India. The aims and objectives of this conference were set and truly pursued. This conference brought positive change in our society and created vibrant and educated youth that culminated in achievement of Pakistan in 1947. After independence this message was further propagated to create reformed, improved and balanced society in the newly created country. This still continues to play its effective role.

This paper investigates in detail the importance, need and worth of pursuit of aims, and objective of Muslims Educational conference in 21st century.

## تلخیص

کمپیوٹر کی ایجاد اور انفارمیشن ٹکنالوژی نے ہمارے کراہ ارض کو گلوبل ولج میں تبدیل کر دیا ہے، جس کی وجہ سے دنیا بھر کے اکثر فلسفیوں کی نظریات پائیدار اور مفید نہیں رہے

---

\* چیرپرن، شعبہ اردو، شاہ عبداللطیف یونیورسٹی، خیرپور۔

لیکن سر سید کی فکر آج بھی بہت اہمیت کی حامل ہے۔ سر سید نے ۱۸۸۶ء میں اپنی تعلیمی اور اصلاحی تحریک کے دائرہ کار کو پورے برصغیر میں پھیلانے کے غرض سے آل انڈیا مسلم ایجوکیشن کانفرنس کی بنیاد رکھی اور اپنے رفقا کے صلح و مشورے کے بعد اس کے اغراض و مقاصد کی اشاعت کی۔ ۱۹۲۷ء تک یہ کانفرنس بھرپور طریقے سے برصغیر میں متحرک رہی اور معاشرے میں ثابت تبدیلی اور سوچ پیدا کرنے میں کامیاب ہوئی۔ قیام پاکستان کے بعد نئی سوچ اور نئے انداز سے مختلف سیاسی، سماجی، مذہبی انہیں معاشرتی اصلاح کے لئے کام کر رہی ہیں۔ آج ایکسویں صدی میں مسلم ایجوکیشن کانفرنس کے اغراض و مقاصد کے کیا اہمیت ہے؟ اور کیوں؟ یہ مقالہ اس سوال کے مفصل جواب پر مشتمل ہے۔

بیسویں صدی کے چوتھے عشرے میں کمپیوٹر کی ایجاد نے انسان کی شعوری ترقی کے لئے نئی راہیں ہموار کیے۔ کمپیوٹر کی جدید ترقی یافتہ صورت انفارمیشن ٹیکنالوجی کی صورت میں سامنے آئی اور یہ اس ہی ایجاد کا کمال ہے کہ ہمارا کراہ ارض اب ایک چھوٹے سے گاؤں میں تبدیل ہو گیا ہے۔ آج ہم اپنے گھروں یا آفس میں بیٹھے بیٹھے میلیوں دور ہونے والی تبدیلیوں اور واقعات سے سینکڑوں میں آگاہ ہو جاتے ہیں۔ معلومات کی اس تیز رفتار ترسیل نے صدیوں پر اనے نظریات کو رد بھی کیا اور نئے نظریات کی بنیاد بھی رکھی۔ کچھ نظریات ایسے بھی ہیں جن کو اس ایجاد سے تقویت ملی۔ جیسے ”تعلیم اور اس کے ذریعے سوسائٹی میں ثبت تبدیلی“ کا سر سید کا فلسفہ آج بھی ہر لحاظ سے اہم اور قوموں کے دوام کے لئے ضروری ہے۔ کیونکہ انفارمیشن ٹیکنالوجی کے استعمال اور اس سے ثبت انداز میں فیض یا بہونے کے لئے تعلیم کی اہمیت دوچند ہو گئی ہے۔ آج دنیا میں وہی قومیں ترقی یافتہ اور طاقت ور ہیں جو تعلیم تحقیق و ٹیکنالوجی کے میدان میں آگے ہیں۔

اگر ہم ماضی قریب پر ناقدانہ نظر ڈالیں تو مخدہ ہندوستان (British India) میں 1881 کی مردم شماری کے مطابق ہندوستان میں خواندگی کی شرح ۱.۲ فی صد تھی یعنی ایک ہزار میں صرف 35 اشخاص لکھ پڑھ سکتے تھے اور ان میں مسلمانوں کا تناسب ۱.۱ فی صد تھا۔ تعلیم کی ضرورت اور اہمیت کو انہیسویں صدی کے اہم سو شل ریفارمر، مفکر، ماہر تعلیم اور قوم

و ملت کے ہمدرد سر سید احمد خاں نے سمجھا اور اس کا اظہار یوں کرتے ہیں:-

”میں اپنی قوم میں ہزاروں نیکیاں دیکھتا ہوں پر ناشایستہ ان میں نہایت دلیری اور جرأت پاتا ہوں پر خوفناک ان میں نہایت قوی استدلال دیکھتا ہوں پر بے ذہنگا، ان کو نہایت دانا اور عقل مند پاتا ہوں پر اکثر کمر و فریب اور زور سے ملے ہوئے۔۔۔ پس میرا دل جلتا ہے اور میں خیال کرتا ہوں کہ اگر یہی ان کی عمده صفتیں عمدہ تعلیم تربیت سے آراستہ ہو جائیں تو دین اور دنیا دونوں کے لئے کیسی کچھ مفید ہوں“۔।

اس طرح انہوں نے تعلیم کے میدان میں اپنی قوم کو وقت اور زمانے کے بدلتے حالات کے ساتھ چلنے کی ترغیب دیتے ہوئے اپنے قلم اور عمل سے کئی منصوبوں کا آغاز کیا۔ ان منصوبوں میں سے ایک اہم منصوبہ آل ائمیا مسلم ایجوکیشن کانفرنس (1886ء) کا قیام بھی تھا۔

یہ مسلمانوں کی پہلی باقاعدہ اجمن تھی جس کا ایک خاص قانون اور دستور العمل بھی واضح کیا گیا۔ کانفرنس کا بنیادی مقصد مسلمانوں کی تعلیمی حالت کو بہتر کرنا اور ان کو سیاست کے گورکھ وحدت سے دور رکھتے ہوئے تعلیمی میدان میں ترقی کی راہ پر گامزد کرنا تھا۔ کانفرنس کے پہلے اجلاس سے خطاب کرتے ہوئے سر سید نے فرمایا کہ:-

اے صاحبو! جن لوگوں کا یہ خیال ہے کہ پلیٹکل امور پر بحث کرنے سے ہماری قوی ترقی ہوگی میں اس سے اتفاق نہیں کرتا بلکہ میں تعلیم کو اور صرف تعلیم ہی کو ذریعہ قوی ترقی سمجھتا ہوں۔<sup>۲</sup>

آل ائمیا مسلم ایجوکیشن کانفرنس بنیادی طور پر مسلمانوں کی تعلیمی حالت کو بہتر بنانے کے لئے قائم کی گئی تھی اس لیے اس کی توجہ تعلیمی مسائل کی طرف مرکوز رہی۔ (۳) آج اکیسویں صدی میں بھی سر سید کی فکر کو نظر انداز کرنا ممکن نہیں آج بھی مسلمانوں کو جدید دنیا کے ساتھ قدم سے قدم ملا کر چلنے اور درپیش چیلنج کا مقابلہ کرنے کے لئے تعلیمی میدان میں کام کرنے کی اشد ضرورت ہے۔ آل ائمیا مسلم ایجوکیشن کانفرنس کے قیام کے بنیادی مقاصد یہ تھے کہ:-

- ۱۔ مسلمانوں کو جدید تعلیم کی طرف مائل کرنا
- ۲۔ ان کے ماضی کے سرمایہ کو محفوظ کرنا

۳۔ ان (مسلمانوں) کے معاشرے میں اصلاحی اقدام کرنا  
کانفرنس نے نہ صرف ملی ترقی اور اتحاد کے جذبات پیدا کیے بلکہ اس نے مسلمانان  
ہند کو ایسا پلیٹ فارم مہیا کیا جس کی حیثیت کل ہند تھی اور جس میں ہر فرقے اور ملک  
کے ہر حصے کے لوگ مختلف عقائد رکھنے والے اور مختلف زبانیں بولنے والے شریک ہوئے  
اور ایک مشترکہ مقصد کے حصول کی جدوجہد میں لگ گئے تھے کانفرنس کا کام یہ نہیں تھا کہ  
وہ بحیثیت ایک ادارہ مسلمانوں کی تعلیمی ترقی کے لئے علمی اقدام اٹھائے بلکہ اس کا مقصد تو  
مسلمانوں کو تعلیم کی طرف راغب کرنا اور اس سلسلے میں ان کی مدد کرنا تھا۔ اس سلسلے میں  
کانفرنس قرار دادیں منظور کرتی تھی اور ان منظور شدہ قرار دادوں کی حمایت میں کانفرنس کا  
مرکزی دفتر اور عہدیدار ادا کو شاہ رہتے۔ افرادی اور اجتماعی سطح پر خطوط لکھے جاتے، وفاد  
بھیجے جاتے اور جلسوں میں تقاریر ہوتیں، تجویز منظور کی جاتیں اور ان اقدامات پر کلی یا  
جزوی کامیابی بھی حاصل ہوتی تھی۔

مسلمانان ہند کی تعلیمی ترقی کے ساتھ کانفرنس کے مقاصد میں مغربی علوم و فنون کی  
اسلامی روایات کے ساتھ اشاعت علوم اسلامیہ کی تحقیق جدید اور مسلمانوں میں اصلاحی ترقی  
بھی شامل تھے۔ مکتبوں کے فروغ اور اصلاح کے لئے ہر ضلع میں کمیٹیاں قائم کیں جن کے  
پرد مکاتب کی گنگرانی کا کام تھا۔ (۲) کانفرنس کی کوششوں سے حکومت ہند نے ایک سرکوار  
ضلع کی لوکل حکومتوں کے نام جاری کیا۔ جس کے چھ نکات درج ذیل ہیں۔

- ۱۔ مکتبوں کو ترغیب دی جائے کے وہ اردو اور قرآن شریف کی تعلیم دیں۔
- ۲۔ جن مقامات پر عملی کاموں میں اردو رائج ہو وہاں پر اردو کی تعلیم میں آسانیاں بہم  
پہچائی جائیں۔

- ۳۔ مکتبوں کے واسطے خاص نصاب تیار کیا جائے۔
- ۴۔ نصاب میں اردو ریڈروں کے مضامین میں مسلمانی روایات کو شامل کیا جائے ان  
اندرجات کو خارج کیا جائے جن کو مسلمان پسند نہیں کرتے ہوں۔
- ۵۔ جہاں کہیں قابل عمل ہو مسلمان استار مقرر کیے جائیں۔

۶۔ مسلمانوں کی تعلیم کے لئے علاحدہ انسپیکٹنگ انجمنی قائم کی جائے۔<sup>۵</sup>

کانفرنس کے قیام (1886ء) کے بعد اس کے سالانہ جلسے ہندوستان کے مختلف صوبوں اور شہروں میں ہوتے رہے۔ صوبائی شناخیں پورے ملک میں قائم کی گئیں اور کانفرنس کی کوشش سے علی گڑھ مسلمانوں کا تعلیمی اور ثقافتی مرکز بن گیا۔ ثانوی تعلیم کے متعلق کانفرنس کے دو نظریے تھے۔ پہلا گورنمنٹ ہائی اسکولوں اور ڈیل اسکولوں میں زیادہ سے زیادہ مسلمان طالب علموں کا داخلہ دوسرا اس قسم کے غیر سرکاری مدارس کی اصلاح اور ترقی، نیز جہاں ضرورت ہو اس طرح کے مدارس کا قیام۔<sup>۶</sup> کانفرنس نے مختلف صوبوں میں مسلمانوں کی ثانوی تعلیم کا جائزہ لیا اور صوبائی کانفرنس قائم کیں۔ تاکہ مقامی ضرورتوں کے پیش نظر رکھتے ہوئے وہاں کی حکومت سے امداد حاصل کر سکیں۔<sup>۷</sup>

کانفرنس نے صرف مدارس کے قیام کی کوشش نہیں کی بلکہ جہاں ضرورت محسوس ہوئی وہاں طلبہ کی اقامت گاہوں کا بھی انتظام کیا۔ چنانچہ سوت میں ایک بورڈنگ ہاؤس کے قیام کے لئے ہزاروں روپے کا چندہ کر کے طلبہ کی اقامت کے مسئلے کو حل کیا۔<sup>۸</sup> کانفرنس نے ثانوی مدارس کے نصابات، طریقہ تعلیم، امتحانات اور غیر نصابی مشاغل جیسے مسائل کی طرف بھی توجہ کی۔ اس سلسلے میں 1923ء کی یہ تجویز بھی قابل ذکر ہے کہ جملہ اسلامی درسگاہوں میں بذریعہ بوائے اسکاؤٹ کی تحریک رائج کی جائے۔<sup>۹</sup> یہ اس کانفرنس کی مسلسل و متواتر جدوجہد اور تحریکات کا نتیجہ تھا کہ مسلمانان ہند جدید تعلیم کی طرف راغب ہوئے۔

کانفرنس کی کامیابی کا اندازہ اس بات سے لگایا جاسکتا ہے کہ 1886ء میں جب یہ تحریک شروع ہوئی تھی تو اس وقت ہندوستان میں صرف 44 مسلمان علی تعلیم حاصل کر رہے تھے ان میں 20 علی گڑھ کے طالب علم تھے۔<sup>۱۰</sup> اور یہ کانفرنس کی کوششوں کا نتیجہ تھا کہ:

- ۱۔ علی گڑھ میں (1920ء) مسلم یونیورسٹی کا قیام۔
- ۲۔ علی گڑھ میں مسلم خواتین کے لئے ڈگری کالج کا قیام۔
- ۳۔ ملک کے مختلف حصوں میں مسلم کالجوں اور اسلامیہ درسگاہوں کا قیام۔
- ۴۔ انجمن ترقی اردو کا قیام۔

۵۔ عثمانیہ یونیورسٹی حیدرآباد اور ڈھاکہ یونیورسٹی بنگال کے قیام میں بھی کانفرنس کا کردار اہم رہا۔

۶۔ کانفرنس کے پلیٹ فارم سے یونانی طب (عربی طب) کی اصلاح و تجدید کی تحریک شروع ہوئی تھی جس کا نتیجہ طبیہ کالج علی گڑھ، طبیہ کالج دہلی اور طبیہ کالج حیدرآباد کے قیام کی صورت میں سامنے آیا۔

۷۔ جامعہ ملیہ دہلی کی بنیاد رکھنے والے بھی علی گڑھ کالج کے تعلیم یا نتہ اور کانفرنس سے وابستہ رہے تھے (مولانا محمد علی جوہر، مولانا شوکت علی، حکیم اجمل خان)۔

۸۔ دارالعلوم ندوۃ العلماء، دارالمصنفین اعظم گڑھ اور شبلی کالج اعظم گڑھ اسی تحریک کے تعاون سے وجود میں آئے۔

صنعت و حرفت کی تعلیم کی طرف بھی کانفرنس نے توجہ دی نئی مشینوں کی ایجاد نے پرانی صنعت و حرفت کو زوال سے دوچار کر دیا تھا۔ اس لئے باقاائدہ صنعت و حرفت کی تعلیم و تربیت وقت کا اہم تقاضا تھی۔ صنعتی استھان کا یہ عالم تھا کہ یورپ میں بنا ہوا مال ہندوستان میں کثرت سے آرہا تھا۔ نتیجہ کے طور پر ہندوستان کا صنعت کار و دستکار طبقہ روز بروز بیکاری کا شکار ہوتا جا رہا تھا۔<sup>۱۱</sup> کانفرنس نے اس ضرورت کو محسوس کیا اور ۱۹۰۳ء تجارتی اور صنعتی تعلیم کے لئے وظائف دیئے جانے کی اپیل کی<sup>۱۲</sup> کانفرنس کے سالانہ اجلاسوں میں ماہرین تعلیم کے علاوہ ہر طبقہ فکر کے لوگ شرکت کرتے تھے تعلیمی مسائل اور ان کے حل کے لئے مقالے پڑھے جاتے تھے تمام صوبوں اور ریاستوں میں دورہ کرنے والے سفیروں اور دوسرے کارکنوں کے ذریعے بھی مسلمانوں کو تعلیم کی ترغیب دی جاتی تھی۔ کانفرنس نے اپنے مقاصد کے حصول کے لئے اپنی سرگرمیوں کو درج ذیل ضمیم شعبوں میں تقسیم کیا:

- ۱۔ تعلیمی کام
  - ۲۔ اصلاح تمدن
  - ۳۔ اردو زبان ادب کی ترویج و اشاعت
  - ۴۔ قومی یک جہتی۔
- ۱۸۹۹ء کانفرنس میں شعبہ تعلیم نسوان قائم کیا گیا۔ خان بہادر شیخ محمد عبداللہ اس شعبہ

کے سیکریٹری مقرر کیے گئے۔ اس کے بعد ہر سال کانفرنس کے سالانہ جلسوں کے دوران شعبہ نساں کے جلسے بھی ہوتے۔ شیخ عبداللہ اور ان کی بیگم وحید جہاں کے تعاون وجد و جہد سے علی گڑھ میں ایک اسکول قائم ہو گیا وہ آج مسلم یونیورسٹی کالج کے نام سے مشہور ہے اور گریجویشن کی سطح تک آرٹس اور سائنس کی تعلیم دیتا ہے۔ اس کالج کی فارغ التحصیل طالبات بڑی تعداد میں یونیورسٹی سے پوسٹ گریجویشن اور پی ایچ ڈی کر کے سماج میں اعلیٰ مقام حاصل کر رہی ہیں۔ ”گویا یہ کہنا غلط نہ ہو گا کہ مسلمانوں میں، عورتوں کی تعلیم کو جو فروغ ہو اُس میں بھی کانفرنس کی بالغ نظری اور کوششوں کا بڑا حصہ ہے۔ کانفرنس نے مسلمانوں کو تعلیم نساں کی جانب متوجہ کرایا کہ مختلف مقامات پر مسلمان لڑکیوں کے لئے مدارس قائم ہو گئے جن میں سے چند اب انتہا اور ڈگری کالج تک پہنچ چکے ہیں۔<sup>۱۳</sup>

کانفرنس کا بنیادی مقصد مسلمانوں کی تعلیمی ترقی ہی تھا اس مقصد کی تکمیل کے لئے کانفرنس نے تعلیمی اہداف کے حصول کے لئے درج ذیل شعبوں میں اپنی تعلیمی کام کو تقسیم کیا:-

- ۱۔ ابتدائی اور ثانوی تعلیم
- ۲۔ اعلیٰ تعلیم
- ۳۔ مذہبی تعلیم
- ۴۔ پیشہ و رانہ تعلیم
- ۵۔ تعلیم نساں
- ۶۔ تعلیم اللہ شریفہ

تعلیمی کاموں کو مختلف حصول میں تقسیم کرنے کا مقصد یہ تھا کہ تعلیمی ترقی کے حوالے سے کوئی کمی نہ رہے۔ 1893ء میں کانفرنس نے تعلیمی مردم شماری کے منصوبے کا آغاز کیا اور اس منصوبے پر عمل درآمد کے لئے علیحدہ شعبہ قائم کیا جس کا مقصد تعلیمی پستی کی وجوہات اور ایسے مسلمان افراد کے بارے میں تحقیقات کرنا تھا جو باوجودہ اہلیت کے اپنے بچوں کو تعلیم دینے سے گریزاں تھے۔ چنانچہ 1894ء میں پانچ اسٹڈی کے طور پر پنجاب، شام مغربی صوبہ جات، اودھ اور بہار میں ”کرسیپانڈنگ ممبرز“ (راکین براء فرمائی اطلاع) مقرر کیے گئے اس مہم میں علی گڑھ کے طلبانے بڑھ چڑھ کر حصہ لیا۔ آگئی مہم کے ساتھ ساتھ کئی مقامات پر ابتدائی نوعیت کے اسکولز بھی قائم کئے اس منصوبے کی روپورٹ میں

مسلمانوں کی معاشی حالت کو ان کی تعلیمی پستی کا سبب بتایا گیا۔ اقتصادی زبوں حالي ہی اعلیٰ تعلیم کے حصول کی راہ میں بڑی رکاوٹ تھی۔

اس سلسلے میں کانفرنس نے ہونہار طلباء کیلئے وظائف کا انتظام کیا۔ اسکالر شپ دینے کا مقصد یہ تھا کہ مسلمان طلباء ایم اے تک اعلیٰ تعلیم حاصل کر سکیں اس طرح 1900ء میں کانفرنس نے قانون کی تعلیم حاصل کرنے والے مسلمان طلباء کو وظائف دینا شروع کیے اس ہی طرح کانفرنس کے 1905ء کے سالانہ اجلاس درج ذیل تجویز بھی منظور کی گئی:

بغرض حصول تعلیم صنعت و حرفت ہر سال کچھ مسلمان طالب علم ممالک غیر کانفرنس کے اہتمام سے بھیجے جائیں اور جانے والے طالب علم سے معاهدہ کیا جائے کہ وہ بعد واپسی اپنی آمدنی کے 5 فنی صد اس وقت تک جب تک کل روپیہ ادا نہ ہو جائے ادا کرتا رہے گا۔<sup>۱۴</sup>

سر سید اور ان کے رفقاء اور مسلم ایجوکیشنل کانفرنس کے ممبرز خلوص دل اور جان فشاں کے ساتھ قوم کی تعلیم و ترقی کے لئے منظم طریقے سے کام کر رہے تھے۔ کانفرنس نے تعلیمی شعبوں میں وظائف دینے کے لئے مستقل فنڈ قائم کیے اور اس سلسلے میں اہل ثروت اور ہمدرد حضرات سے مددی جاتی تھی کانفرنس کے تمام اکاؤنٹ میں Transparency کا خاص خیال رکھا جاتا تھا۔ اور ڈویشن (چندا) دینے والے مخیر حضرات کو ان کے دیئے گئے پیسے کہاں اور کیسے خرچ کیے جا رہے ہیں سال کے آخر میں کامل روپورٹ دی جاتی تھی۔ کانفرنس نے مغربی علوم کے دو شعبوں میں ایجاد کیے جانے والے مختصری کی تعلیم پر ضروری توجہ کی اور اس سلسلے پر برابر تجاویز اس کے اجلاسوں میں منظور ہوتی رہیں۔ عربی و فارسی کے فروع اور ترقی کے لیے زور دیا جاتا رہا۔ اور ان زبانوں کے طلبہ کی بہت افزائی کے لئے سفارش کی گئی کہ گورنمنٹ کالجوں کو مسلمانوں کی طرف مخصوص وظائف دیے جائیں۔ عربی اور فارسی کے کلائیکی سرمایہ کا محفوظ کرنے کے لئے ان زبانوں کے قدیم مخطوطات کی فراہمی، تحقیق اور اشاعت پر زور دیا گیا۔<sup>۱۵</sup>

تعلیم اور اصلاح تمدن میں چولی دامن کا ساتھ ہے ایک کے بغیر دوسرا میں کامیابی کا حصول ممکن نہیں اس ضرورت کو سمجھتے ہوئے کانفرنس 1901ء میں شعبہ اصلاح

تمدن قائم کیا۔ اس شعبہ نے خواجہ غلام اللقیں کی رہنمائی میں نہایت مفید لٹریچر شائع کیا اور تقریروں اور تحریروں کے ذریعے مسلمانوں میں خراب معاشرتی رسومات کے خلاف احساس پیدا کیا (فضول خرچی، اوہام پرستی، ضعیف العقادی، بیہودہ مشاغل وغیرہ وغیرہ)۔ اس شعبہ سے دو رسائل "عصر جدید" اور "سودمند" کے نام سے شائع کیے گئے جو بڑے معروف ہوئے کانفرنس کی یہ کوشش رہی کہ جو روپیہ فضول رسوم میں خرچ کیا جاتا ہے وہ مسلمان بچوں کی تعلیم پر خرچ کیا جائے۔ تاکہ قوم کے مستقبل کو سنوار جا سکے۔ اصلاح رسوم دراصل بڑا نازک معاملہ تھا۔ عام اور جاہل مسلمان مردجہ رسومات کو اصل مذہب سمجھے بیٹھے تھے۔ جس کا نتیجہ یہ تھا کہ ان رسومات کی اصلاح کرنا کافی دشوار تھا۔ کانفرنس نے اس دشواری کو محسوس کیا۔ اور جب بھی اصلاح رسوم پر زور دیا تو یہ بھی واضح طور پر بتانے کی کوشش کی کہ یہ بتاہ کن رسوم اخلاقی اور تہذیبی اعتبار سے بُری ہی نہیں بلکہ خلاف شریعت بھی ہیں۔<sup>۱۶</sup>

سرسید اور ان کے رفقانے اردو نظر کو عام سادہ اور پُروتاشیر اسلوب بیان عطا کیا تھا 1903ء میں کانفرنس نے ایک شعبہ ترقی اردو کے نام سے قائم کیا۔ اس شعبہ نے دنیا کی بڑی زبانوں کی اہم کتب کو اردو میں ترجمہ کرے کے شائع کرنا شروع کیا جس کی وجہ سے عام لوگوں کے تعلیمی شوق میں اضافہ ہوا۔ تراجم کے علاوہ اس شعبے سے مختلف کتب شائع کیں جس کی بدولت اردو ادب کے خزینے میں اہم اضافہ ہوا۔ 1920ء میں یہ شعبہ انجمن ترقی اردو کے طور پر سامنے آیا۔ اس انجمن نے بے شمار کتابیں تیار کر کے شائع کرائیں ملک کے مختلف مقامات پر اس کی شناختیں قائم کیں کتب خانے کھولے کئی رسالہ جات اور اخبارات جاری کئے۔<sup>۱۷</sup>

اردو صحفت کے حوالے سے کانفرنس کے قیام سے قبل ہی سرسید احمد خاں نے اخبارات کی اہمیت کو سمجھتے ہوئے اپنے علمی و تعلیمی مقاصد کے وسیع تر پھیلاؤ کے لئے صحفت کے مڈیم کو استعمال کیا 1862ء میں انسٹی ٹیوٹ گرت کے نام سے سائینٹیفیک سوسائٹی کا اخبار جاری کیا۔<sup>۱۸</sup> شروع میں یہ اخبار ہفت روزہ تھا بعد میں سہ روز ہو گیا سرسید

اس میں سیاسی مسائل پر گزارشات لکھتے تھے جن کا مقصد یہ تھا کہ ایک طرف حکومت اور انگریز کو ہندوستانیوں کے خیالات سے آگاہ کیا جائے تو دوسری طرف ہندوستانیوں کو انگریزی طرز حکومت سے آشنایا جائے۔ یہ اخبار سیاسی اور علمی نویسیت کا تھا۔ جو سارے ہندوستانیوں کے لئے نکال گیا تھا۔ ۱۸۷۰ء میں سر سید نے تہذیب الاخلاق جاری کیا۔ اس رسائلے میں ایسے مضامین شائع کیے جاتے جن سے قوم کا انداز فکر بدلا مقصود تھا۔ سر سید نے صحافت میں علم کا پپونہ لگایا۔ ان کے ساتھ محسن الملک، نواب وقار الملک، مولوی چراغ علی، مولوی ذکاء اللہ، ڈپٹی نذیر احمد، شیلی نعمانی، مولانا حمالی اور بہت سے دوسرے علماء کے مضامین تہذیب الاخلاق میں شائع ہوتے تھے۔ ان مضامین میں رسم و راج طرز عمل اور معاشرت کی اصلاح پر زور دیا جاتا تھا ہر معاملے میں عقلی اور تقیدی انداز فکر اختیار کرنے کی تلقین کی گئی۔<sup>۱۹</sup> مسلم ایجوکیشنل کانفرنس کا اخبار کانفرنس گزٹ کے نام سے جاری کیا گیا۔ اس اخبار میں کانفرنس کے اجلاسوں کی روپورٹ کے علاوہ یکچھ بھی شائع کیے جاتے تھے جو کانفرنس کے اجلاسوں کے موقع پر اسکالر اور ادباء پیش کرتے تھے۔ کانفرنس کے مقاصد کے پھیلاؤ اور ان کے حصول کے لیے اس اخبار نے اہم کردار ادا کیا۔<sup>۲۰</sup> کانفرنس کے شعبہ نسوان سے ۱۹۰۳ء میں ماہنامہ ”خاتون“ کا اجزاء کیا گیا۔ اس رسائلے کا مقصد مستورات میں تعلیم عام کرنا اور پڑھی لکھی خواتین میں ادبی ذوق پیدا کرنا تھا۔<sup>۲۱</sup> اردو زبان کی ترقی اور اس حوالے سے ملک میں جو شعوروں آگئی اور دل چھپی پیدا ہوئی اس میں کانفرنس کی کوششوں کا بڑا عمل دخل تھا۔

تعلیم، اصلاح تمدن، اردو زبان و ادب کی ترویج و اشتاعت کے ساتھ آں انڈیا مسلم ایجوکیشنل کانفرنس نے ابتدا سے ہی قومی یک جہتی کے فروغ کے لئے بھی کام کیا۔ اس تحریک کا حقیقی مقصد قوم کی ترقی و خوش حالی تھا۔<sup>۲۲</sup> اور اس مقصد کے حصول کے لئے ضروری تھا کے تعلیمی اور سماجی پسمندگی کو دور کر کے ملک میں بننے والی دوسری قوموں کے برابر کھڑا کیا جائے کانفرنس نے بحث و مباحثے کا پلیٹ فارم مہیا کیا تا کہ جدید علوم کے بارے میں موجود فرسودہ خیالات اور توهہات کو ختم کیا جاسکے جس میں وہ کافی حد تک

کامیاب رہی۔ کانفرنس کی سرگرمیوں کے نتیجہ میں ہندوستان خاص طور پر شمالی ہندوستان میں انجمنوں اور تحریکوں کا ایسا نیٹ ورک قائم ہو گیا جس نے انفرادی اور اجتماعی طور پر مسلم کمیونٹی کی فلاح و بہبود اور اردو زبان و ادب کے لئے کاریائے نمایاں انجام دیئے اور مسلم قومیت کے تصور نے جلاپائی اور یہی جدا گانہ قومیت کا تصور ہی پاکستان کے قیام کا سبب تھا۔ آج برصغیر پاک و ہند کے مسلمانوں میں تعلیم اس کی ضرورت اور اہمیت کی جو آگئی ہے وہ سب اس ہی تحریک اور جدوجہد کا نتیجہ ہے جو ایجوکیشن کانفرنس کے پلیٹ فارم سے کی گئی۔

قیام پاکستان کے بعد تعلیم کے شعبہ کو وہ اہمیت نہیں دی گئی جس کی ضرورت تھی یا جتنی اہمیت ہمارے اسلاف نے دی یہی وجہ ہے 21 کروڑ کے آبادی رکھنے والا ہمارا وطن عزیز ترین مسائل میں گھیرا ہوا ہے اور دنیا کے ساتھ علم کے میدان میں مقابلہ کرنے کے بجائے ہم اندروںی معاملات ہی سلبھا نہیں سکے۔ سرسید کا یہ خیال تھا کہ:-

ہمیں (مسلمانوں) سیاست سے دور رہے کر پوری توجہ تعلیم پر مرکوز کرنی چاہیے۔<sup>۲۳</sup>

آج بھی اگر ہم سرسید کی اسی فکر پر اس طرح عمل کریں کہ ہر قوم کی سیاست کو تعلیم کے شعبہ سے الگ رکھا جائے اور قوم کی آنے والی نسل کی تعلیم و تربیت ہر مفاد سے بالا تر ہو کر کریں تب ہی ہم وطن عزیز کو ایک بہتر قوم دے سکیں گے۔

## حوالا جات

- ۱۔ سید احمد خاں سر، (مدیر) تہذیب الاخلاق، علی گڑھ، جلد سوم، کیم شوال ۱۸۸۹ھ، ص ۱۷۳۔
- ۲۔ امان اللہ خان (مرتب) آل اٹھیا مسلم ایجوکیشن کانفرنس کے سو سال، آل اٹھیا مسلم ایجوکیشن کانفرنس سلطان جہاں منزل، علی گڑھ، ۱۹۹۲ء، ص ۲۰۶۔
- ۳۔ اختراواح، سرسید کی تعلیمی تحریک، مکتبہ جامعہ ننی دہلی، ۱۹۸۵ء، ص ۳۱۔
- ۴۔ رویداد اجلاس ۳۱، ۱۹۱۳ء علی گڑھ ۱۹۱۳ء س ۱۱۷۔
- ۵۔ انوار احمد ماحروی، (مرتب) مترجم کانفرنس، علی گڑھ ۱۹۳۸ء ص ۱۱۳۔
- ۶۔ ایضاً ۱۶۔
- ۷۔ ایضاً ۱۷۔

- ۸۔ ایضاً۔
- ۹۔ رویداد اجلاس ۲۳، ۱۹۲۳ء علی گڑھ، ص ۲۶۔
- ۱۰۔ آغا حسین ہدایی (مرتب) آل انڈیا مسلم ایجوکیشن کانفرنس و متاوریزات خطبات، قومی ادارہ برائے تحقیق تاریخ و ثقافت، اسلام آباد، ۱۹۸۲ء، ص ۳۶۱۔
- ۱۱۔ اقبال حسن خاں، شیخ الہند مولانا محمد حسن حیات اور علمی کارنامے، علی گڑھ، ۱۹۷۳ء، ص ۷۳۔
- ۱۲۔ رویداد اجلاس ۱۸، ۱۹۰۳ء، (آگرہ)، ۱۹۰۵ء، ص ۳۱۔
- ۱۳۔ اختر الواسع، سرسید کی تخلیقی تحریک، مکتبہ جامعہ، نئی دہلی، ۱۹۸۵ء، ص ۳۷۔
- ۱۴۔ آغا حسین ہدایی (مرتب) آل انڈیا مسلم ایجوکیشن کانفرنس و متاوریزات، خطبات، قومی ادارہ برائے تحقیق تاریخ و ثقافت اسلام آباد، ۱۹۸۲ء، ص ۳۲۰۔
- ۱۵۔ رویداد اجلاس ۲۳، ۱۹۲۳ء، علی گڑھ ص ۵۶۔
- ۱۶۔ رویداد اجلاس ۱۵، ۱۹۰۱ء، آگرہ ص ۸۹۔
- ۱۷۔ غلام حسین ذوالفقار ڈاکٹر، تاریخ اوپیات مسلمانان پاکستان و ہند، چھٹی جلد، مجلس ترقی ادب لاہور، ۱۹۸۰ء، ص ۳۶۰۔
- ۱۸۔ امداد صابری، تاریخ صحافت اردو (جلد اول)، دہلی، ۱۹۵۲ء، ص ۵۳۔
- ۱۹۔ عبدالسلام خورشید ڈاکٹر، صحافت پاکستان و ہند میں، مکتبہ کاروان، لاہور، ۱۹۶۳ء۔
- ۲۰۔ مسکین علی جازی ڈاکٹر، پاکستان و ہند میں مسلم صحافت کی مختصر ترین تاریخ، سنگ میل پبلی کینٹری لارہور، ۱۹۸۹ء، ص ۲۰۔
- ۲۱۔ محمد اکرم چغتائی، (ترتیب و تدوین) بطالعہ سرسید، سنگ میل پبلی کینٹری لارہور، ۲۰۰۶ء، ص ۳۸۔
- ۲۲۔ امام اللہ خان (مرتب) آل انڈیا مسلم ایجوکیشن کانفرنس کے سوال، آل انڈیا مسلم ایجوکیشن کانفرنس سلطان جہاں منزل علی گڑھ، ۱۹۹۲ء، ص ۲۰۶۔
- ۲۳۔ الطاف حسین حالی مولانا، حیات جاوید، دوست ایوسی ایش، لاہور ۲۰۰۳ء، ص ۷۸۔